

# પ્રસાર ભારતી

## નેશનલ સમાચાર વિભાગ, આકાશવાણી, અમદાવાદ

તારીખ : 25-05-2024

સવારે : 7.45 થી 7.55

- ✓ લોકસભા ચૂંટણીના છઠ્ઠા તબક્કામાં 7 રાજ્યો અને 1 કેન્દ્રશાસિત પ્રદેશની કુલ 58 બેઠકો માટે મતદાનનો પ્રારંભ, ઓડિશાની 42 વિધાનસભા બેઠકો માટે પણ થઈ રહ્યું છે મતદાન....
- ✓ લોકસભા ચૂંટણીના સાતમા તબક્કા માટે વિવિધ પક્ષોના સ્ટાર પ્રચારકો કરશે ચૂંટણી પ્રચાર
- ✓ હવામાન વિભાગે ગુજરાત સહિત ઉત્તર ભારતના રાજ્યોમાં ગરમીનું મોજું યથાવત રહેવાની શક્યતા વ્યક્ત કરી
- ✓ IPLની બીજી ફ્વોલિફાયર મેચમાં સનરાઇઝર્સ હૈદરાબાદે રાજસ્થાન રોયલ્સને 36 રનોથી હરાવ્યું, આવતીકાલે સનરાઇઝર્સ હૈદરાબાદ અને કોલકાતા નાઇટ રાઇડર્સ વચ્ચે અંતિમ મુકાબલો
- ✓ અને 77માં કાન્સ ફિલ્મોત્સવમાં ભારતીય ફિલ્મ 'સનફલાવર્સ વેર ધ ફર્સ્ટ વન્સ ટૂ નો'ની ટીમને 'લા સિનેફ' પુરસ્કાર મળ્યો

### **LS-ELECTION-SIXTH-PHASE**

લોકસભાની આજે યોજનારી છઠ્ઠા તબક્કાની ચૂંટણીમાં 58 બેઠકો માટે મતદાન શરૂ થઈ ચૂક્યું છે. જે સાંજે 6 વાગ્યા સુધી ચાલશે.

આજે ઉત્તરપ્રદેશની 14, હરિયાણાની 10, બિહાર અને બંગાળની 8-8, દિલ્હીની 7, ઓડીશાની 6, ઝારખંડની 4, અને જમ્મુ કાશ્મીરની લોકસભાની એક બેઠક માટે મતદાન થઈ રહ્યું છે.

ઓડિશાની 42 વિધાનસભા બેઠકો માટે પણ મતદાન થઈ રહ્યું છે.

આજની ચૂંટણીમાં ભાજપના ધર્મેન્દ્ર પ્રધાન, મેનકા ગાંધી, મનહરલાલ ખટ્ટર અને બાંસુરી સ્વરાજ તેમજ કોંગ્રેસના દીપેન્દ્રસિંહ હુડા, કુમારી શૈલજા, રાજબબ્બર અને કનૈયા કુમાર સમાજવાદી પક્ષના ધર્મેન્દ્ર યાદવ અને પીડીપીના મહેબૂબા મુફ્તી જેવા અગ્રણીઓનું રાજકીય ભાવિ ઇવીએમમાં કેદ થશે.

અંદાજે 11.13 કરોડ મતદારો આ તબક્કામાં મતદાન કરશે. જ્યારે ----- સાત રાજ્યો અને એક કેન્દ્ર શાસિત પ્રદેશ જમ્મુ-કાશ્મીરમાં મળીને કુલ 1.14 લાખ ચૂંટણી કેન્દ્રો પર મતદાન થઈ રહ્યું છે.

કેન્દ્રિય ચૂંટણીપંચે છઠ્ઠા તબક્કાની ચૂંટણી સરળતાથી યોજી શકાય તે માટે મતદાન મથકોએ પીવાનું પાણી, રેમ્પ, વ્યાપક તૈયારીઓ તેમજ સલામતીની વ્યવસ્થા કરી છે.

.....

## ***DELHI \_ VOTING***

રાજધાની દિલ્હીમાં આજે લોકસભા ચૂંટણીના છઠ્ઠા તબક્કા માટે મતદાન થઈ રહ્યું છે. સાત સંસદીય બેઠકો માટે કુલ 162 ઉમેદવારો મેદાનમાં છે.

ભાજપના નેતા મનોજ તિવારી અને બાંસુરી સ્વરાજ, આમ આદમી પાર્ટીના સોમનાથ ભારતી, કુલદીપ કુમાર અને કોંગ્રેસના નેતા કનૈયા કુમાર તેમજ જે.પી. અગ્રવાલ સહિતના નેતાઓના ભાવીનો ફેંસલો થશે.

દિલ્હીમાં કુલ એક કરોડ 52 લાખ લોકો પોતાના મતાધિકારનો ઉપયોગ કરી રહ્યા છે. જેમાંથી લગભગ 82 લાખ પુરુષો, જ્યારે કે 70 લાખ મહિલા મતદારો છે. સાત સંસદીય વિસ્તારોના 13 હજાર, 637 મતદાન કેન્દ્રો પર મતદાન શરૂ થયું છે. એક લાખથી વધારે સુરક્ષાકર્મીઓ તૈનાત કરાયા છે.

.....

## ***JAMMU \_ KASHMIR***

કેન્દ્ર શાસિત પ્રદેશ જમ્મૂ કાશ્મીરમાં અનંતનાગ લોકસભા મત વિસ્તારમાં આજે થઈ રહેલા મતદાનને જોતા નિયંત્રણ રેખા નજીક ચાંપતો સુરક્ષા બંદોબસ્ત ગોઠવાયો છે.

અહીંના પર્વતીય વિસ્તારોમાં મોટી સંખ્યામાં સુરક્ષા દળો તૈનાત છે. નિયંત્રણ રેખા નજીકના મતદાન કેન્દ્રો પર સુરક્ષા દળોને રેડ અલર્ટ પર રાખવામાં આવ્યા છે. તકેદારીના ભાગરૂપે અનંતનાગ-રાજૌરીમાં કલમ 144 લાગુ છે.

.....

## ***HARYANA POLICE***

લોકસભા ચૂંટણીના છઠ્ઠા તબક્કા દરમિયાન સોશિયલ મીડિયા પર અફવા ફેલાવનારા અસામાજિક તત્વોને લઈને હરિયાણા પોલીસ હાઇ-અલર્ટ પર છે.

હરિયાણા પોલીસના મહાનિદેશક શત્રુજીત કપૂરે કહ્યું કે, ગુનેગારો સામે કડક પગલાં લેવાશે. તેમણે ઉમેર્યું કે હરિયાણા પોલીસની ટીમો વિવિધ સ્તરે સક્રીય છે, અને સોશિયલ મીડિયાનું નિરીક્ષણ કરી રહી છે.

તેમણે લોકોને અપીલ કરી છે કે જો આવો કોઈ પણ વિવાદાસ્પદ વીડિયો દેખાય તો પોલીસ હેલ્પલાઇન નંબર 112 પર અથવા કંટ્રોલ રૂમ હેલ્પલાઇન નંબર 0172-2570070 પર ફોન કરીને જાણ કરી શકાશે.

.....

## ***CAMPAIGN TODAY \_ MORNING***

લોકસભા ચૂંટણીના સાતમા તબક્કા માટે પ્રચાર અભિયાન તેજ બન્યું છે. વિવિધ પાર્ટીના સ્ટાર પ્રચારકો મતદારોને રિઝવવા પ્રયાસો કરી રહ્યા છે.

આ તબક્કામાં સાત રાજ્યો અને એક કેન્દ્રશાસિત પ્રદેશની કુલ 57 બેઠકો માટે પહેલી જૂનના રોજ મતદાન થશે. આ બેઠકો પર 904 ઉમેદવારો ચૂંટણી મેદાનમાં છે.

ભાજપના વરિષ્ઠ નેતા અને પ્રધાનમંત્રી નરેન્દ્ર મોદી આજે બિહારની મુલાકાતે છે. તેઓ અહીં પટના, રોહતાસ અને બક્સરમાં ચૂંટણીસભા સંબોધશે.

કેન્દ્રીય ગૃહમંત્રી અમિત શાહ આજે હિમાચલ પ્રદેશની મુલાકાતે છે. તેઓ હમિરપુર અને કાંગડામાં ચૂંટણી સભા સંબોધશે.

કોંગ્રેસના રાષ્ટ્રીય અધ્યક્ષ મલ્લિકાર્જુન ખડગે અને નેતા રાહુલ ગાંધી આજે હિમાચલમાં ચૂંટણી પ્રચાર કરી રહ્યા છે.

.....

## ***SC \_ EC***

સર્વોચ્ચ ન્યાયાલયે લોકસભા ચૂંટણી દરમિયાન ચૂંટણીપંચની વેબસાઇટ ઉપર કેન્દ્ર પ્રમાણે મતદાનની ટકાવારી અપલોડ કરવાની અરજી પર સુનાવણી કરવાનો ઇનકાર કરતા, પંચને રાહત આપી છે.

ન્યાયાલયે કહ્યું કે ચૂંટણીની પ્રક્રિયા દરમિયાન કોઈ પણ હસ્તક્ષેપનું સમર્થન ન કરી શકાય. ન્યાયાલયે આ અરજી પરની સુનાવણીને ચૂંટણી સુધી મોકૂફ રાખી દીધી છે.

.....

## ***BREAK***

આ રાષ્ટ્રીય સમાચાર આપ આકાશવાણી પરથી સાંભળી રહ્યા છો.

આ સમાચાર આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો.

વધુ સમાચાર માટે આપ અમારા ટવીટર હેન્ડલ A.I.R. ન્યૂઝ અન્ડરસ્કોર ABAD ને ફોલો કરી શકો છો...

.....

## ***NIA \_ RAMESHWARAM***

રાષ્ટ્રીય તપાસ એજન્સી - NIAએ રામેશ્વર કેફે બ્લાસ્ટ મામલે વધુ એક આરોપીની ધરપકડ કરી છે.

એજન્સીના જણાવ્યા અનુસાર કર્ણાટકના હુબલી શહેરનો રહેવાસી 35 વર્ષિય સોએબ અહમદ મિર્ઝા પાંચમો આરોપી છે, જેની આ કેસમાં ધરપકડ

કરાઈ છે. આ આરોપીની ઓળખ લશ્કર-એ તૈયબાના એક કાવતરામાં સામેલ દોષિત તરીકે કરાઈ છે.

NIAને તપાસમાં જાણવા મળ્યું કે મિર્ઝા પહેલા લશ્કર-એ તૈયબા સાથે જોડાયેલા બેંગલુરુના અન્ય એક કેસમાં દોષિત હતો. જેલથી છૂટ્યા બાદ તે નવી પ્રવૃત્તિમાં સામેલ થયો.

માર્ચ મહિનામાં બેંગલુરુના રામેશ્વર કેફેમાં થયેલા વિસ્ફોટ મામલે તપાસ એજન્સીએ, દેશભરમાં 29 સ્થળોએ વ્યાપક તપાસ હાથ ધરી હતી.

.....

## **IMD WEATHER**

હવામાન વિભાગે ગુજરાત સહિત પંજાબ, હરિયાણા, રાજસ્થાન અને પશ્ચિમી મધ્ય પ્રદેશના કેટલાક વિસ્તારોમાં આગામી પાંચ દિવસોમાં ભયંકર ગરમી પડવાની શક્યતા વ્યક્ત કરી છે.

ગુજરાતમાં અમદાવાદ અને ગાંધીનગરના આસપાસના વિસ્તારોમાં રેડ અલર્ટ જાહેર કરાયું છે. હવામાન વિભાગે કેટલાક રાજ્યોમાં તાપમાન 44થી 48 ડિગ્રી સેલ્સિયસ વચ્ચે રહેવાની શક્યતા વ્યક્ત કરી છે.

.....

## **CYCLON-WB**

બંગાળની ખાડીમાં ઉદભવેલું હવાનું દબાણ ચક્રવાતના સ્વરૂપમાં ફેરવાઈને આવતીકાલ સુધીમાં પશ્ચિમ બંગાળ અને બાંગ્લાદેશના દરિયાકિનારા વિસ્તારોમાં પ્રવેશે તેવી સંભાવના છે.

હવામાન વિભાગે જણાવ્યું છે કે, સંભવિત ચક્રવાત દરિયાકિનારો ઓળંગે ત્યારે પવનની ગતિ 110 થી 120 કિલોમીટર પ્રતિકલાક રહેવાની સંભાવના છે. ચક્રવાતની તીવ્ર અસર 27મી મે સુધી રહી શકે છે.

હવામાન વિભાગે વધુમાં જણાવ્યું છે કે, હવાના તીવ્ર દબાણના પગલે બંગાળના કોલકાતા, હાવરા, નાદીયા, ઉત્તર ચોવીસ પરગણા અને પૂર્વ મેદીનીપૂર જીલ્લાઓના ઘણા વિસ્તારોમાં હળવોથી મધ્યમ વરસાદ થઈ શકે છે.

આજે યોજનારી લોકસભાની છઠ્ઠા તબક્કાની ચૂંટણીમાં બંગાળની આઠ બેઠકો માટે મતદાન થવાનું છે ત્યારે ચૂંટણીપંચે સંબંધિત જીલ્લા વહીવટીતંત્રને ચક્રવાતની સંભવિત અસરને ધ્યાનમાં લઈને સાવચેતીના પગલાં લેવાની સૂચના આપી છે.

## ***IPL MATCH***

IPLની બીજી ક્વોલીફાયર મેચમાં સનરાઇઝર્સ હૈદરાબાદે રાજસ્થાન રોયલ્સને 36 રનથી હરાવીને ફાઇનલમાં પ્રવેશ કર્યો છે.

176 રનના લક્ષ્યાંકનો પીછો કરતા, રાજસ્થાન રોયલ્સ ટીમ 20 ઓવરમાં 7 વિકેટ ગુમાવીને 139 રન બનાવી શકી હતી. પ્રથમ બોલિંગ કરતા સનરાઇઝર્સ હૈદરાબાદે 20 ઓવરમાં 9 વિકેટ પર 175 રન બનાવ્યા હતા.

આવતીકાલે ચેન્નઈમાં સનરાઇઝર્સ હૈદરાબાદ અને કોલકાતા નાઇટરાઇઝર્સ વચ્ચે અંતિમ મુકાબલો થશે.

## ***CANNES***

ભારતીય ફિલ્મ અને ટેલિવિઝન સંસ્થાન – FTIના વિદ્યાર્થી ચિદાનંદ એસ. નાઇક અને તેમની ટીમને ટૂંકી ફિલ્મ “સનફલાવર્સ વેર ધ ફર્સ્ટ વન્સ ટૂ નો” માટે ‘લા સિનેફ’ પુરસ્કાર મળ્યો છે.

ગઈકાલે કાન્સમાં વિજેતાની સત્તાવાર જાહેરાત કરાઈ. આ ફિલ્મનું નિર્દેશન ચિદાનંદ એસ. નાઇકે, જ્યારે ફિલ્માંકન સૂરજ ઠાકુરે કર્યું છે. ફિલ્મનું સંપાદન મનોજે કર્યું છે, અને ધ્વનિ અભિષેક કદમે આપ્યો છે.

માહિતી અને પ્રસારણ મંત્રાલયે એક નિવેદનમાં કહ્યું છે કે ભારતીય સિનેમા માટે આ એક ઐતિહાસિક ક્ષણ છે. ભારતીય ફિલ્મોને આંતરરાષ્ટ્રીય મંચ પર સરાહના મળી રહી છે.